

දැන්වීමයි

උතුරු මැද පළාත් රාජ්‍ය සේවා කොමිෂන් සභාව -උතුරු මැද පළාත උතුරු මැද පළාත් රාජ්‍ය සේවයේ කළමනාකරණ සහකාර - තාක්ෂණ බණ්ඩ 03 සේවා ගණයේ තාක්ෂණ සහායක තනතුර සඳහා බඳවා ගැනීම. (විවෘත) - 2025

උතුරු මැද පළාත් රාජ්‍ය සේවයේ කළමනාකරණ සහකාර - තාක්ෂණ බණ්ඩ 03 සේවා ගණයේ තාක්ෂණ සහායක තනතුරු පුරප්පාඩු පිරවීම සඳහා සුදුසුකම් ලත් අයදුම්කරුවන්ගෙන් අයදුම්පත් කැඳවනු ලැබේ. අයදුම්පත් භාර ගන්නා අවසාන දිනය 2025.10.25 වන අතර බඳවා ගැනීමේ තරඟ විභාගය 2025 නොවැම්බර් මස අනුරාධපුර නගරයේදී පැවැත්වීමට නියමිත වේ.

<u>අනු අංකය</u>	<u>තනතුර</u>	<u>පුරප්පාඩු ප්‍රමාණය</u>
-----------------	--------------	---------------------------

01	තාක්ෂණ සහායක III (පළාත් පාලන දෙපාර්තමේන්තුව උ.මැ.ප.සඳහා)	12
----	---	----

02. තනතුරකට බඳවා ගැනීමේදී පවතින පුරප්පාඩු ප්‍රමාණය අමාත්‍ය මණ්ඩල තීරණ /25/1421/802/004-VIII හා 2025.08.11 අනුව බඳවා ගන්නා සංඛ්‍යාව තීරණය කිරීමේ බලය උතුරු මැද පළාත් රාජ්‍ය සේවා කොමිෂන් සභාව සතුවේ.

03. බඳවා ගැනීමේ සුදුසුකම්:

3.1 පොදු සුදුසුකම් :

1.1. අයදුම්කරු ශ්‍රී ලාංකික පුරවැසියෙකු විය යුතුය.

1.2. සෑම අයදුම්කරුවෙකුම උතුරු මැද පළාත තුළ ඕනෑම ප්‍රදේශයක සේවය කිරීමටත්, තනතුරේ රාජකාරී ඉටු කිරීමටත් සෑම අයුරකින්ම සුදුසු මනා ශාරීරික හා මානසික සෞඛ්‍ය තත්ත්වයකින් හා විශිෂ්ට චරිතයකින් යුක්ත අයෙකු විය යුතුය.

1.3. අයදුම්පත් භාරගන්නා අවසන් දිනට වයස අවුරුදු 18 ට නොඅඩු සහ අවුරුදු 35ට නොවැඩි විය යුතුය.

1.3.1. බඳවාගන්නා අවස්ථාවේ පළාත් රාජ්‍ය සේවයේ නියුතු අය සඳහා වයස් සීමාව අවුරුදු 18 – 45 අතර වේ.

1.4. අයදුම්කරු උතුරු මැද පළාත් සභා බල ප්‍රදේශය තුළ අයදුම්පත් කැඳවන අවසන් දිනට පූර්වාසන්න වසර 03කට නොඅඩු කාලයක් ස්ථිරවම පදිංචිව සිටි බව සනාථ කළ යුතුය.(ග්‍රාම නිලධාරී විසින් නිකුත් කරන ලද DS-4 පදිංචි සහතිකයක් මගින් සම්මුඛ පරීක්ෂණ අවස්ථාවේදී පදිංචිය සනාථ කළ යුතුය. කලත්‍රයාගේ ස්ථිර පදිංචිය වුවද සලකා බැලේ))

3.2. (අ) අධ්‍යාපන සුදුසුකම් :-

- භාෂාව හෝ සාහිත්‍ය, ගණිතය හා විද්‍යාව ඇතුළුව විෂයයන් හයකින් (06) අධ්‍යයන පොදු සහතිකපත්‍ර (සාමාන්‍ය පෙළ) විභාගය දෙවරකට නොවැඩි වාර ගණනකදී සමත් වීම.

3.2 (ආ) වෘත්තීය සුදුසුකම්:

රජයේ පිළිගත් තාක්ෂණ ආයතනයකින් පිරිනමනු ලබන ජාතික වෘත්තීය සුදුසුකම්වල (N.V.Q) 05 වන මට්ටම හෝ ඊට ඉහළ මට්ටමේ සහතිකයක් (තනතුරට අදාළ වන පරිදි) ලබා තිබීම.

- ජාතික තාක්ෂණ (සිවිල් ඉංජිනේරු) සහතිකය හෝ
- ජාතික තාක්ෂණ (විදුලි ඉංජිනේරු) සහතිකය හෝ
- ජාතික තාක්ෂණ(ප්‍රමාණ සමීක්ෂක) සහතිකය හෝ
- ජාතික තාක්ෂණ (ඉංජිනේරු සැලසුම් ශිල්පී) සහතිකය

04. බඳවා ගැනීමේ ක්‍රමය :

4.1. උතුරු මැද පළාත් රාජ්‍ය සේවයේ කළමනාකරණ සහකාර - තාක්ෂණ බණ්ඩ 03 සේවා ගණයේ තාක්ෂණ සහායක තනතුරට බඳවා ගැනීමේ ලිඛිත තරග විභාගයේදී ලබාගනු ලබන ලකුණු ප්‍රමුඛතාවය අනුව හා බඳවා ගනු ලබන පුරප්පාඩු සංඛ්‍යාව අනුව, බඳවා ගැනීමේ පටිපාටිය හා ඊට අනුකූලව ප්‍රසිද්ධ කරනු ලබන නිවේදනයේ සඳහන් සුදුසුකම් සපුරා තිබේදැයි පරීක්ෂා කිරීම සඳහා පමණක් පවත්වනු ලබන සම්මුඛ පරීක්ෂණයේ ප්‍රතිඵල මත බඳවා ගනු ලැබේ. විභාගය සිංහල, දෙමළ හා ඉංග්‍රීසි මාධ්‍යයෙන් පවත්වනු ලබන අතර ,සියලුම ප්‍රශ්න පත්‍රවලට එකම භාෂාවකින් පිළිතුරු සැපයිය යුතුය.

4.2 කුසලතා අනුපිළිවළ අනුව පුරප්පාඩු පුරවාගෙන යාමේ දී කිසියම් අවස්ථාවක ඉතිරිව ඇති පුරප්පාඩු සංඛ්‍යාවට වැඩි සංඛ්‍යාවක් සම ලකුණු ලබාගත් සුදුසුකම් ලත් අපේක්ෂයන් සිටි නම් හා එම පුරප්පාඩු පිරවීමේ සේවා අවශ්‍යතාවක් තත්කාලයේ පවතී නම් එසේ සම ලකුණු ලබාගත් අපේක්ෂකයන් අතුරින් වැඩිපුර තෝරා ගැනීමක් සිදු කිරීමට පළාත් රාජ්‍ය සේවා කොමිෂන් සභාව විසින් තීරණය කරනු ලැබිය හැකිය.

4.3. ලිඛිත විභාගය:

විෂයයන්	කාලය	උපරිම ලකුණු ප්‍රමාණය	සමත්වීම සඳහා අවශ්‍ය ලකුණු ප්‍රමාණය
බුද්ධි පරීක්ෂණය	පැය 01	100	40
තාක්ෂණ හැකියාව	පැය 03	100	40

4.4. විභාගය පවත්වනු ලබන බලධරයා: උතුරු මැද පළාත් රාජ්‍ය සේවා කොමිෂන් සභා ලේකම්

4.5 විෂය නිර්දේශය:

ප්‍රශ්න පත්‍රයේ නම	විෂය නිර්දේශය
බුද්ධි පරීක්ෂණය	අපේක්ෂකයාගේ සිතීමේ තර්කානුකූලතාවයත්, ඔහුගේ සිතීමේ විශ්ලේෂණ තත්වයත් තීරණය කිරීමේ ශක්තියත්, විනිශ්චය කිරීම සඳහා වූ ප්‍රශ්න වලින් යුක්තය.
තාක්ෂණ හැකියාව	ගොඩනැගිලි ඉදිකිරීමේ මූලධර්ම, ඉදිකිරීම් කාර්ය සඳහා පිඹුරුපත් සකස් කිරීම හා වටහා ගැනීමේ හැකියාව , ඇස්තමේන්තු පිළියෙල කිරීමේ හැකියාව, ජල සැපයීම, ජල ප්‍රවහන ක්‍රියාමාර්ග හා අපද්‍රව්‍ය බැහැර කිරීමේ ක්‍රියා පිළිවෙල පිළිබඳ අපේක්ෂකයා සතු අත්පත් කර ගත යුතු හැකියාවන් විනිශ්චය කිරීම සඳහා වූ ප්‍රශ්න වලින් යුක්තවේ.

4.6. ඉහත තාක්ෂණ ප්‍රශ්න පත්‍රයට පිළිතුරු සැපයීම සඳහා අවශ්‍ය වන ජ්‍යාමිතික උපකරණ හා සෙසු උපාංග අයදුම්කරු විසින් විභාග ශාලාවට රැගෙන ආ යුතුය.

05. මාසික වැටුප් පරිමාණය හෝ දීමනාව:

5.1. වැටුප් කේත අංකය: MT1- 2025

5.2. වැටුප් පරිමාණය - රු.50090-540x10-630x11-1,010x10-1,190X10-රු.84420/- (රාජ්‍ය පරිපාලන චක්‍රලේඛ 10- 2025) වේ. මෙයට අමතරව රජයේ නිලධාරීන්ට රජය විසින් කලින් කලට ගෙවනු ලබන වෙනත් දීමනා ද මෙම තනතුර දරන්නාට හිමි වනු ඇත.

06. සේවයේ නියුක්ත කරවීමේ කොන්දේසි :

6.1 උතුරු මැද පළාත් රාජ්‍ය සේවයේ කළමනාකරණ සහකාර - තාක්ෂණ බණ්ඩ 03 සේවා ගණයේ තාක්ෂණ සහායක තනතුර ස්ථීර සහ විශ්‍රාම වැටුප් සහිතය. (විශ්‍රාම වැටුප් ක්‍රමය පිළිබඳ රජය විසින් ඉදිරියේදී ගනු ලබන ප්‍රතිපත්තිමය තීරණයන්ට යටත්ව)

6.2. උතුරු මැද පළාත් රාජ්‍ය සේවයේ කළමනාකරණ සහකාර - තාක්ෂණ බණ්ඩ 03 සේවා ගණයේ තාක්ෂණ සහායක පත්වීම අවුරුදු 03ක පරිවාස කාලයකට යටත් වන අතර, රා.ප.ව.18/2020 හා ඊට ආනුශාංගික චක්‍රලේඛ අනුව තනතුරට බැඳී වසර 3ක් ඉකුත්වීමට පෙර පත්වීම ස්ථීර කිරීමට අදාළ චක්‍රලේඛ විධිවිධාන සපුරාලිය යුතුය .

07. විභාගය පැවැත්වෙන මාධ්‍ය :

මෙම විභාගය සිංහල , දෙමළ හා ඉංග්‍රීසි භාෂා මාධ්‍ය තුනෙන්ම පැවැත්වේ. ඉල්ලුම් කරන මාධ්‍ය පසුව වෙනස් කිරීමට ඉඩ දෙනු නොලැබේ.

08. අයදුම්කිරීමේ ක්‍රමය :

8.1. A4 (සෙ.මී.21X25)ප්‍රමාණ පත්‍රයක දෙපැත්තම ප්‍රයෝජනයට ගෙන සකස් කළ යුතු අතර, ශීර්ෂ අංක 01 සිට 03 තෙක් පළමු පිටුවටද 04 සිට .06 තෙක් දෙවන පිටුවටද ඉතිරිය තුන්වන පිටුවටද වන ලෙස සකස් කර අදාළ තොරතුරු අත් අකුරින්ම පැහැදිලිව ඇතුළත් කළයුතු වේ.

8.2. නියමිත ආදර්ශ අයදුම්පත්‍රයට අනුකූල නොවන, අසම්පූර්ණ හා ඉහත අංක 03 අනුව සුදුසුකම් නොමැති, නියමිත දිනට පසුව ලැබෙන අයදුම්පත් හා නියමිත දිනට පෙර විභාග ගාස්තු ගෙවා නොමැති අයදුම්පත්‍ර කිසිදු දැනුම් දීමකින් තොරව ප්‍රතික්ෂේප කරනු ලැබේ.

8.3. ඉල්ලුම්පතෙහි ඡායා පිටපත් භාරගනු නොලැබේ.(ඉල්ලුම්පතේ ඡායා පිටපතක් තමා භාරයේ තබා ගැනීම ප්‍රයෝජනවත් වනු ඇත) විභාගයට අදාළ වන ප්‍රවේශපත්‍ර ලේකම්,පළාත් රාජ්‍ය සේවා කොමිෂන් සභාව මගින් අයදුම්කරුවන් වෙත යවනු ලැබේ. විභාග ප්‍රවේශපත්‍ර එවීම තුළින් ඔබගේ සුදුසුකම් සනාථ කළ බව සැලකිල්ලට නොගත යුතුය.

8.4. විභාග ගාස්තු උතුරු මැද පළාතේ පිහිටි ඕනෑම ප්‍රාදේශීය ලේකම් කාර්යාලයකින් උතුරු මැද පළාත් සභාවේ අංක 2003.02.13 අය ශීර්ෂයට බැරවන පරිදි රු.720/-ක මුදලක් ගෙවා ලබා ගන්නා ලද NC – 100 ලඝුපත ඉල්ලුම්පත්‍රයේ නියමිත තීරුවේ නොගැලවෙන ලෙස අලවා තිබිය යුතුය. (ලඝුපතේ පිටපතක් තමා භාරයේ තබා ගැනීම ප්‍රයෝජනවත් විය හැකිය.) කිසිම හේතුවක් නිසාවක් ගෙවන ලද විභාග ගාස්තු ආපසු නොගෙවනු ලබන බවත්, එම ගාස්තුව වෙනත් විභාගයකට මාරු කිරීමට ඉඩ නොදෙන බවත් සැලකිල්ලට ගත යුතුය.

8.5. ඉල්ලුම්පත්‍රයේ ඇති අයදුම්කරුගේ අත්සන රජයේ විදුහල්පතිවරයෙකු හෝ/ දිවුරුම් කොමසාරිස් වරයෙකු/ නීතිඥවරයෙකු /පොලිස් සේවයේ මාණ්ඩලික ස්ථීර තනතුරක් දරණ නිලධාරියෙකු 2025.01.01 දිනට රු.59,228/- කට නොඅඩු මාසික වැටුපක් ලබන රාජ්‍ය සේවයේ/ පළාත් රාජ්‍ය සේවයේ මාණ්ඩලික නිලධාරියෙක් විසින් සහතික කරනු ලැබිය යුතුය.

8.6. රාජ්‍ය සේවයේ හෝ පළාත් රාජ්‍ය සේවයේ නියුතු අයදුම්කරුවන් තම අයදුම්පත් දෙපාර්තමේන්තු ප්‍රධානියා මගින් ඉදිරිපත් කළ යුතුය.

8.7. නිවැරදිව සම්පූර්ණ කරන ලද අයදුම්පත් 2025.10.28 දිනට පෙර “ලේකම්, පළාත් රාජ්‍ය සේවා කොමිෂන් සභාව, දිස්ත්‍රික් ලේකම් පරිශ්‍රය, උතුරු මැද පළාත, අනුරාධපුර” යන ලිපිනයට ලියාපදිංචි තැපෑලෙන් ඉදිරිපත් කළ යුතුය. ඉල්ලුම්පත් යොමු කරන ලියුම් කවරයේ වම්පස ඉහළ කෙළවරේ “උතුරු මැද පළාත් රාජ්‍ය සේවයේ තාක්ෂණ සහායක තනතුර සඳහා බඳවා ගැනීම - 2025” ලෙස පැහැදිලිව සඳහන් කළ යුතුය.

8.8. තැපැල් කිරීමේදී අයදුම්පත්‍රයක් නැතිවීම හෝ ප්‍රමාද වීම ගැන කිසිදු පැමිණිල්ලක් සලකා බලනු නොලැබේ.

09. විභාගයට පෙනී සිටීම:

9.1. විභාගය පැවැත්වීමට අවම වශයෙන් සතියකට කලින් ලැබෙන සේ විභාග ප්‍රවේශපත්‍ර පළාත් රාජ්‍ය සේවා කොමිෂන් සභාව විසින් යොමු කරනු ඇත. එවැනි ප්‍රවේශපත්‍රයක් නොමැතිව විභාගයට පෙනී සිටීමට ඉඩ දෙනු නොලැබේ. විභාගය සඳහා පෙනී සිටින අපේක්ෂකයින් විභාග ශාලාධිපති වෙත ඔවුන්ගේ අත්සන සහතික කරවා ගත් ප්‍රවේ පත්‍ර ඉදිරිපත් කළ යුතුය. ප්‍රවේශපත් නොලද අපේක්ෂකයන් වෙතොත් ඒ බව පළාත් රාජ්‍ය සේවා කොමිෂන් සභාව වෙතින් විමසිය යුතුය. ඔබ වෙත තබා ගත් අයදුම්පත්‍රයේ මුදල් ගෙවූ එන්සී 100 කුටිතාන්සියේ පිටපතක්ද, අයදුම්පත්‍රය ලියාපදිංචි කළ කුටිතාන්සියද සමඟ පළාත් රාජ්‍ය සේවා කොමිෂන් සභාව වෙත දැන්වීම වඩාත් ඵලදායී වනු ඇත. විභාගයේදී අපේක්ෂකයාගේ අනන්‍යතාවය තහවුරු කිරීම සඳහා පහත සඳහන් ලියවිලි වලින් එකක් ශාලාධිපති වෙත ඉදිරිපත් කළ යුතුය.

1. පුද්ගලයින් ලියාපදිංචි කිරීමේ දෙපාර්තමේන්තුව විසින් නිකුත් කරන ලද ජාතික හැඳුනුම්පත
2. වලංගු විදේශ ගමන් බලපත්‍රය
3. වලංගු රියදුරු බලපත්‍රය

9.2. මෙම විභාගයට ඉදිරිපත්වීම සඳහා කිසියම් අපේක්ෂකයෙකුට සුදුසුකම් නොමැති බව අනාවරණය වුවහොත් විභාගය පැවැත්වෙන අතරතුර හෝ විභාගයෙන් පසුව හෝ ඕනෑම අවස්ථාවකදී ඔහුගේ අපේක්ෂත්වය අවලංගු කිරීම සේවයට බඳවා ගත් පසුව වුවද අපේක්ෂකයෙකු ඉදිරිපත් කළ කිසියම් තොරතුරක් සාවද්‍ය බව ඉදිරියේ දී පෙනී ගියහොත් ඔහු සේවයෙන් පහ කිරීමට ඉඩ ඇත. විභාගය පැවැත්වෙන දිනය පළාත් රාජ්‍ය සේවා කොමිෂන් සභාව විසින් ඉදිරියේදී දැනුම් දෙනු ඇත. සියලුම අයදුම්කරුවන් පොදු විභාග නීති රීති අනුව කටයුතු කිරීමට බැඳී සිටී.

9.3. විභාගයට පෙනී සිටීම සඳහා ප්‍රවේශ පත්‍රයක් නිකුත් කිරීම අයදුම්කරු මෙම තනතුර සඳහා සුදුසුකම් සපුරා ඇති බවට පිළිගැනීමක් ලෙස සලකනු නොලැබේ. විභාගය පැවැත්වීම සම්බන්ධයෙන් පළාත් රාජ්‍ය සේවා කොමිෂන් සභාවේ නීති රීතිවලට විභාග අපේක්ෂකයා යටත් වේ. එම නීතිරීති උල්ලංඝනය කළහොත් පළාත් රාජ්‍ය සේවා කොමිෂන් සභාව පනවනු ලබන දඩුවමකට යටත්වීමට එම අයට සිදු වනු ඇත.

9.4. මෙම තනතුරු පුරප්පාඩු සියල්ලම සම්පූර්ණ කිරීම හෝ පුරප්පාඩු වලින් කොටසක් හෝ සියල්ලම හෝ නොපිරවීම දැන්වීමෙන් අනාවරණය නොවන යම් කරුණක් වේ නම් ඒ පිළිබඳව තීරණ ගැනීමේ බලය ද උතුරු මැද පළාත් රාජ්‍ය සේවා කොමිෂන් සභාව සතු වේ. මෙහි භාෂා පාඨ අතර යම් අනුකූලතාවයක් ඇති වුවහොත් සිංහල භාෂා පාඨය බල පැවැත්වේ.

පළාත් රාජ්‍ය සේවා කොමිෂන් සභාවේ නියමය පරිදි,

ලේකම්,
පළාත් රාජ්‍ය සේවා කොමිෂන් සභාව,
උතුරු මැද පළාත.
2025.09.25